

## ಕರ್ನಾಟಕ ಶರೀರ ರಚನಾ ಶಾಸ್ತ್ರ ಅಧಿನಿಯಮ, 1957

(ಕರ್ನಾಟಕ ರಾಜ್ಯಪತ್ರ, ಗುರುವಾರ ಜೂನ್ 22, 2006, ಭಾಗ - IVಎ ಯಲ್ಲಿ 1066 ರಿಂದ 1072ರ ವರೆಗಿನ ಪುಟಗಳಲ್ಲಿ ಪ್ರಕಟವಾಗಿದೆ.)

### ಪ್ರಕರಣಗಳ ಅನುಕ್ರಮಣಿಕೆ

ಪ್ರಕರಣಗಳು:

1. ಚಿಕ್ಕ ಹೆಸರು, ವ್ಯಾಪ್ತಿ ಮತ್ತು ಪ್ರಾರಂಭ
2. ವ್ಯಾಖ್ಯೆಗಳು
3. 4ನೇ ಪ್ರಕರಣದ ಮೇರೆಗೆ ಕಾರ್ಯನಿರ್ವಹಿಸಲು ಅಧಿಕಾರಿಗಳಿಗೆ ಅಧಿಕಾರ ನೀಡಲು ರಾಜ್ಯ ಸರ್ಕಾರದ ಅಧಿಕಾರ
4. ಆಸ್ಪತ್ರೆ, ಕಾರಾಗೃಹ ಮತ್ತು ಸಾರ್ವಜನಿಕ ಸ್ಥಳಗಳಲ್ಲಿನ ಹಕ್ಕು ಸಾಧಿಸದ ಮೃತದೇಹಗಳಿಗೆ ಸಂಬಂಧಿಸಿದಂತೆ ವ್ಯವಹರಿಸುವ ಬಗೆ
- 4ಎ. ಶಾರೀರಿಕ ಪರೀಕ್ಷೆ - ಇತ್ಯಾದಿಗಳಿಗಾಗಿ ಮೃತ ವ್ಯಕ್ತಿಗಳ ದೇಹಗಳನ್ನು ಅಥವಾ ಅವುಗಳ ಯಾವುದೇ ಭಾಗವನ್ನು ದಾನ ಮಾಡುವುದು
5. ಹತ್ತಿರದ ಸಂಬಂಧಿಗಳು ಯಾರು ಎಂಬ ಬಗ್ಗೆ ಉಂಟಾಗುವ ಸಂದೇಹ ಅಥವಾ ವಿವಾದಗಳನ್ನು ಪ್ರಥಮ ದರ್ಜೆ ನ್ಯಾಯಿಕ ದಂಡಾಧಿಕಾರಿಗೆ ವಹಿಸುವುದು
6. ದಂಡನೆ
7. ಹಕ್ಕು ಸಾಧಿಸದ ದೇಹಗಳನ್ನು ಸ್ವಾಧೀನಪಡಿಸಿಕೊಳ್ಳುವಲ್ಲಿ ನೆರವು ನೀಡುವುದು ಪೊಲೀಸ್ ಮತ್ತು ಇತರ ಅಧಿಕಾರಿಗಳ ಕರ್ತವ್ಯ.
8. ಈ ಅಧಿನಿಯಮದ ಅಡಿಯಲ್ಲಿ ಕಾರ್ಯನಿರ್ವಹಿಸುತ್ತಿರುವ ವ್ಯಕ್ತಿಗಳ ರಕ್ಷಣೆ
9. ನಿಯಮ ರಚನಾಧಿಕಾರ
10. ನಿರಸನ.

\* \* \*

### ಉದ್ದೇಶಗಳು ಮತ್ತು ಕಾರಣಗಳ ಹೇಳಿಕೆ

#### I

**1957ರ ಅಧಿನಿಯಮ 23.-** ವೈದ್ಯಕೀಯ ಸಂಸ್ಥೆಗಳಲ್ಲಿ ಶೈಕ್ಷಣಿಕ ಉದ್ದೇಶಗಳಿಗಾಗಿ ಮೃತ ವ್ಯಕ್ತಿಗಳ ದೇಹಗಳನ್ನು ಪಡೆದುಕೊಳ್ಳುವಲ್ಲಿ ಸಾಕಷ್ಟು ತೊಂದರೆಗಳು ಉಂಟಾಗುವುದು ಅನುಭವಕ್ಕೆ ಬಂದಿರುವುದರಿಂದ ಆಸ್ಪತ್ರೆಗಳಿಗೆ ಮತ್ತು ವೈದ್ಯಕೀಯ ಮತ್ತು ಬೋಧನಾ ಸಂಸ್ಥೆಗಳಿಗೆ ಮೃತ ವ್ಯಕ್ತಿಗಳ ಹಕ್ಕು ಸಾಧಿಸದ ದೇಹಗಳನ್ನು ಸರಬರಾಜು ಮಾಡುವುದಕ್ಕೆ ಉಪಬಂಧ ಕಲ್ಪಿಸುವುದು ಅಗತ್ಯವೆಂದು ಪರಿಗಣಿಸಲಾಗಿದೆ. ಇಂಥದೇ ಅಧಿನಿಯಮಗಳು ಮೈಸೂರು ರಾಜ್ಯದೊಂದಿಗೆ ಸಂಯೋಜಿತವಾದ ಹಿಂದಿನ ಮದ್ರಾಸ್, ಮುಂಬಯಿ ಮತ್ತು ಹೈದರಾಬಾದ್ ರಾಜ್ಯಗಳ ಪ್ರದೇಶಗಳಲ್ಲಿ ಈಗಾಗಲೇ ಜಾರಿಯಲ್ಲಿದ್ದವು. ಈ ಅಧಿನಿಯಮಗಳನ್ನು ನಿರಸನಗೊಳಿಸುವುದು ಮತ್ತು ಈ ವಿಷಯಕ್ಕೆ ಸಂಬಂಧಿಸಿದಂತೆ ರಾಜ್ಯದ ಎಲ್ಲ ಪ್ರದೇಶಗಳಿಗೆ ಅನ್ವಯವಾಗುವಂತೆ ಒಂದು ಏಕರೂಪದ ಕಾನೂನನ್ನು ತರಲು ಒಂದು ಹೊಸ ಅಧಿನಿಯಮವನ್ನು ಅಧಿನಿಯಮಿಸುವುದು ಅಗತ್ಯವಾಗಿದೆ.

ಆದ್ದರಿಂದ ಈ ವಿಧೇಯಕ.

(1957ರ ಜೂನ್ 21 ನೇ ದಿನಾಂಕದ ವಿ.ಸ. ವಿಧೇಯಕ ಸಂಖ್ಯೆ 5661 ರಿಂದ ಪಡೆದುಕೊಳ್ಳಲಾಗಿದೆ.)

#### II

**1999ರ ತಿದ್ದುಪಡಿ ಅಧಿನಿಯಮ 15.-** ಒಬ್ಬ ವ್ಯಕ್ತಿಯ ಮರಣಕ್ಕೂ ಮುನ್ನ ಅವನು ತನ್ನ ದೇಹ ಅಥವಾ ಅದರ ಯಾವುದೇ ಭಾಗದ ಶಾರೀರಿಕ ಪರೀಕ್ಷೆ ಮಾಡಲು ಅಥವಾ ಅದನ್ನು ಕೊಯ್ದು ಪರೀಕ್ಷಿಸಲು ಅಥವಾ ಅಂಥದೇ ಉದ್ದೇಶಕ್ಕಾಗಿ ದಾನ ಮಾಡುವುದಕ್ಕೆ ಸಂಬಂಧಿಸಿದಂತೆ ತನ್ನ ಆಶಯವನ್ನು ಇಬ್ಬರು ಅಥವಾ ಹೆಚ್ಚಿನ ವ್ಯಕ್ತಿಗಳ ಸಮ್ಮುಖದಲ್ಲಿ ಲಿಖಿತದಲ್ಲಿ ವ್ಯಕ್ತಪಡಿಸಲು ಸಮರ್ಥನಾಗುವಂತೆ ಮಾಡುವುದಕ್ಕೆ ಉಪಬಂಧ ಕಲ್ಪಿಸಲು ಕರ್ನಾಟಕ ಶರೀರ ರಚನಾ ಶಾಸ್ತ್ರ ಅಧಿನಿಯಮ, 1957ಕ್ಕೆ ತಿದ್ದುಪಡಿ ಮಾಡುವುದು ಅಗತ್ಯವೆಂದು ಪರಿಗಣಿಸಲಾಗಿದೆ.

ಆದ್ದರಿಂದ ಈ ವಿಧೇಯಕ.

(ವಿ.ಸ.ವಿಧೇಯಕ ಸಂಖ್ಯೆ 1998 ರ 1 ರಿಂದ ಪಡೆದುಕೊಳ್ಳಲಾಗಿದೆ.)

1957 ರ '[ಕರ್ನಾಟಕ ಅಧಿನಿಯಮ]' ಸಂಖ್ಯೆ 23

(1957ರ ಸೆಪ್ಟೆಂಬರ್ ಹತ್ತೊಂಬತ್ತನೇ ದಿನಾಂಕದಂದು '[ಕರ್ನಾಟಕ ರಾಜ್ಯಪತ್ರ]' ದಲ್ಲಿ ಮೊದಲು ಪ್ರಕಟವಾಗಿದೆ)

**1[ಕರ್ನಾಟಕ]1 ಶರೀರ ರಚನಾ ಶಾಸ್ತ್ರ ಅಧಿನಿಯಮ, 1957**

(1957ರ ಸೆಪ್ಟೆಂಬರ್ ಹದಿಮೂರನೇ ದಿನಾಂಕದಂದು ರಾಜ್ಯಪಾಲರ ಸಮ್ಮತಿಯನ್ನು ಪಡೆದಿದೆ)

(1999ರ ಅಧಿನಿಯಮ 15ರ ಮೂಲಕ ತಿದ್ದುಪಡಿಯಾದಂತೆ)

ಆಸ್ಪತ್ರೆಗಳಿಗೆ ಮತ್ತು ವೈದ್ಯಕೀಯ ಮತ್ತು ಬೋಧನಾ ಸಂಸ್ಥೆಗಳಿಗೆ ಮೃತ ವ್ಯಕ್ತಿಗಳ ಹಕ್ಕು ಸಾಧಿಸದ (ಕ್ಷೇಮು ಮಾಡದ) ದೇಹಗಳನ್ನು <sup>2</sup>[ಅಥವಾ ದಾನಮಾಡಿದ ಮೃತ ದೇಹಗಳು ಅಥವಾ ಅವುಗಳ ಯಾವುದೇ ಭಾಗವನ್ನು]<sup>2</sup> ಶಾರೀರಿಕ ರಚನಾ ಪರೀಕ್ಷೆ ಮಾಡಲು ಮತ್ತು ಕೊಯ್ಲು ಪರೀಕ್ಷಿಸಲು ಮತ್ತು ಅಂಥದೇ ಇತರ ಉದ್ದೇಶಗಳಿಗಾಗಿ ಒದಗಿಸಲು ಉಪಬಂಧಿಸುವ ಒಂದು ಅಧಿನಿಯಮ.

ಆಸ್ಪತ್ರೆಗಳಿಗೆ ಮತ್ತು ವೈದ್ಯಕೀಯ ಮತ್ತು ಬೋಧನಾ ಸಂಸ್ಥೆಗಳಿಗೆ ಮೃತ ವ್ಯಕ್ತಿಗಳ ದೇಹಗಳನ್ನು ಹಕ್ಕು ಸಾಧಿಸದ (ಕ್ಷೇಮು ಮಾಡದ) <sup>2</sup>[ಅಥವಾ ದಾನ ಮಾಡಿದ ಮೃತ ದೇಹಗಳು ಅಥವಾ ಅವುಗಳ ಯಾವುದೇ ಭಾಗವನ್ನು]<sup>2</sup> ಶಾರೀರಿಕ ರಚನಾ ಪರೀಕ್ಷೆ ಮಾಡಲು ಮತ್ತು ಕೊಯ್ಲು ಪರೀಕ್ಷಿಸಲು ಮತ್ತು ಅಂಥದೇ ಇತರ ಉದ್ದೇಶಗಳಿಗಾಗಿ ಒದಗಿಸಲು ಉಪಬಂಧಿಸುವುದು ಯುಕ್ತವಾಗಿರುವುದರಿಂದ;

ಇದು, ಭಾರತ ಗಣರಾಜ್ಯದ ಎಂಟನೇ ವರ್ಷದಲ್ಲಿ '[ಕರ್ನಾಟಕ ರಾಜ್ಯ]' ವಿಧಾನಮಂಡಲದಿಂದ ಈ ಮುಂದಿನಂತೆ ಅಧಿನಿಯಮಿತವಾಗತಕ್ಕದ್ದು.

1. ಕರ್ನಾಟಕ ಕಾನೂನುಗಳ ಅಳವಡಿಕೆ ಆದೇಶ, 1973ರ ಮೂಲಕ 1.11.1973ರಿಂದ ಜಾರಿಗೆ ಬರುವಂತೆ ಅಳವಡಿಸಲಾಗಿದೆ.

2. 1999ರ ಅಧಿನಿಯಮ 15ರ ಮೂಲಕ ಸೇರಿಸಲಾಗಿದೆ.

1. ಚಿಕ್ಕ ಹೆಸರು, ವ್ಯಾಪ್ತಿ ಮತ್ತು ಪ್ರಾರಂಭ.- (1) ಈ ಅಧಿನಿಯಮವನ್ನು <sup>1</sup>[ಕರ್ನಾಟಕ]1 ಶರೀರ ರಚನಾ ಶಾಸ್ತ್ರ ಅಧಿನಿಯಮ, 1957 ಎಂದು ಕರೆಯತಕ್ಕದ್ದು.

(2) ಇದು, ಇಡೀ '[ಕರ್ನಾಟಕ ರಾಜ್ಯ]' ಕ್ಕೆ ಅನ್ವಯವಾಗತಕ್ಕದ್ದು.

(3) ಇದು, ದಕ್ಷಿಣ ಕನ್ನಡ ಜಿಲ್ಲೆಯಲ್ಲಿ ಕೂಡಲೇ ಮತ್ತು ರಾಜ್ಯದ ಇತರ ಪ್ರದೇಶದಲ್ಲಿ, ರಾಜ್ಯ ಸರ್ಕಾರವು ರಾಜ್ಯಪತ್ರದಲ್ಲಿ ಅಧಿಸೂಚನೆಯ ಮೂಲಕ ಕಾಲಕಾಲಕ್ಕೆ ಗೊತ್ತುಪಡಿಸಬಹುದಾದಂಥ <sup>2</sup>[ದಿನಾಂಕ ಅಥವಾ ದಿನಾಂಕಗಳಂದು]<sup>2</sup> ಜಾರಿಗೆ ಬರತಕ್ಕದ್ದು.

1. ಕರ್ನಾಟಕ ಕಾನೂನುಗಳ ಅಳವಡಿಕೆ ಆದೇಶ, 1973ರ ಮೂಲಕ 1.11.1973ರಿಂದ ಜಾರಿಗೆ ಬರುವಂತೆ ಅಳವಡಿಸಲಾಗಿದೆ.

2. ಅಧಿನಿಯಮವು, ಮೈಸೂರು ಮತ್ತು ಬಳ್ಳಾರಿ ಜಿಲ್ಲೆಗಳಲ್ಲಿ 4.9.1958ರಿಂದ, ಬೆಂಗಳೂರು, ಕೊಡಗು, ಹಾಸನ, ಮಂಡ್ಯ, ಚಿಕ್ಕಮಗಳೂರು, ಚಿತ್ರದುರ್ಗ, ತುಮಕೂರು, ಕೋಲಾರ, ಶಿವಮೊಗ್ಗ, ರಾಯಚೂರು ಜಿಲ್ಲೆಗಳಲ್ಲಿ 2.8.1960 ರಿಂದ ಮತ್ತು ಗುಲ್ಬರ್ಗಾ ಮತ್ತು ಬೀದರ್ ಜಿಲ್ಲೆಗಳಲ್ಲಿ 1.6.1961ರಿಂದ ಜಾರಿಗೆ ಬಂದಿದೆ. ಅಧಿನಿಯಮವು ಇಡೀ ರಾಜ್ಯದಾದ್ಯಂತ 11.7.2000ರಿಂದ ಜಾರಿಗೆ ಬಂದಿದೆ. ಅಧಿಸೂಚನೆಯ ಪಾಠವು ಅಧಿನಿಯಮದ ಕೊನೆಯ ಭಾಗದಲ್ಲಿದೆ.

2. ವ್ಯಾಖ್ಯೆಗಳು.- (1) ಈ ಅಧಿನಿಯಮದಲ್ಲಿ, ವಿಷಯ ಅಥವಾ ಸಂದರ್ಭಕ್ಕೆ ವಿರುದ್ಧವಾದುದು ಏನಾದರೂ ಇದ್ದ ಹೊರತು,-

(ಎ) "ಅಂಗೀಕೃತ ಸಂಸ್ಥೆ" ಎಂದರೆ, ಈ ಅಧಿನಿಯಮದ ಉದ್ದೇಶಕ್ಕಾಗಿ ರಾಜ್ಯ ಸರ್ಕಾರವು ಸರ್ಕಾರಿ ರಾಜ್ಯಪತ್ರದಲ್ಲಿ ಅಧಿಸೂಚನೆಯ ಮೂಲಕ ಅಂಗೀಕೃತ ಸಂಸ್ಥೆ ಎಂದು ಘೋಷಿಸಿದ ಒಂದು ಆಸ್ಪತ್ರೆ ಅಥವಾ ವೈದ್ಯಕೀಯ ಕಾಲೇಜು ಅಥವಾ ಒಂದು ಸಂಬಂಧಿತ ಸಂಸ್ಥೆ ;

(ಬಿ) "ಅಧಿಕೃತ ಅಧಿಕಾರಿ" ಎಂದರೆ, 3ನೇ ಪ್ರಕರಣದ ಅಡಿಯಲ್ಲಿ ಅಧಿಕೃತನಾದ ಅಧಿಕಾರಿ ;

(ಸಿ) "ಆಸ್ಪತ್ರೆ" ಎಂದರೆ, ರಾಜ್ಯ ಸರ್ಕಾರ ಅಥವಾ ಯಾವುದೇ ಮುನಿಸಿಪಲ್ ಕಾರ್ಪೊರೇಷನ್, ಮುನಿಸಿಪಲ್ ಕೌನ್ಸಿಲ್, ಮುನಿಸಿಪಲ್ ಬರೋ, ಜಿಲ್ಲಾ ಮುನಿಸಿಪಾಲಿಟಿ, ಜಿಲ್ಲಾ ಮಂಡಲಿ ಅಥವಾ ಪಂಚಾಯತಿಯಿಂದ ಸ್ಥಾಪಿತವಾದ ಅಥವಾ ನಿರ್ವಹಿಸಲ್ಪಡುವ ಯಾವುದೇ ಆಸ್ಪತ್ರೆ ಮತ್ತು ಇದರಲ್ಲಿ, ಈ ಅಧಿನಿಯಮದ ಉದ್ದೇಶಕ್ಕಾಗಿ ರಾಜ್ಯ ಸರ್ಕಾರವು ರಾಜ್ಯಪತ್ರದಲ್ಲಿ ಅಧಿಸೂಚನೆಯ ಮೂಲಕ ಘೋಷಿಸಬಹುದಾದಂಥ ಇತರ ಯಾವುದೇ ಆಸ್ಪತ್ರೆಯೂ ಒಳಗೊಳ್ಳುತ್ತದೆ ;

(ಡಿ) "ಹಿತಾಸಕ್ತ ವ್ಯಕ್ತಿ" ಎಂದರೆ, ಮೃತನ ಧಾರ್ಮಿಕ ಅಚರಣೆ ಅಥವಾ ಸಾಮಾಜಿಕ ಪದ್ಧತಿಗನುಸಾರವಾಗಿ ಮೃತವ್ಯಕ್ತಿಯ ದೇಹವನ್ನು ವಿಲೇವಾರಿ ಮಾಡುವಲ್ಲಿ ಹಿತಾಸಕ್ತಿಯಿರುವ ಹತ್ತಿರದ ಸಂಬಂಧಿ ಅಥವಾ ಇತರ ಯಾರೇ ವ್ಯಕ್ತಿ;

ವಿವರಣೆ.- ಈ ಖಂಡದ ಉದ್ದೇಶಕ್ಕಾಗಿ "ಹತ್ತಿರದ ಸಂಬಂಧಿ" ಎಂದರೆ, ಮೃತ ವ್ಯಕ್ತಿಯ ಈ ಮುಂದಿನ ಸಂಬಂಧಿಗಳು, ಎಂದರೆ, ಪತ್ನಿ, ಪತಿ, ತಂದೆ - ತಾಯಿ, ಮಗ, ಮಗಳು, ಸಹೋದರ ಅಥವಾ ಸಹೋದರಿ ಮತ್ತು ಇದು ಮೃತ ವ್ಯಕ್ತಿಯ (i) ಮೂರು ತಲೆಮಾರುಗಳೊಳಗಿನ ಪಿತೃವಂಶೀಯ ರಕ್ತಸಂಬಂಧಿಯ ಮೂಲಕ ಅಥವಾ

ಆರು ತಲೆಮಾರುಗಳೊಳಗಿನ ದಾಯಾದಿ ರಕ್ತ ಸಂಬಂಧಿಯ ಮೂಲಕ, ಅಥವಾ (ii) ಮೇಲೆ ಹೇಳಲಾದ ಯಾವುದೇ ಸಂಬಂಧಿಗಳನ್ನು ವಿವಾಹವಾಗುವುದರ ಮೂಲಕ ಆತನಿಗೆ ಸಂಬಂಧಿಯಾದ ಇತರ ಯಾರೇ ವ್ಯಕ್ತಿಗಳು ಒಳಗೊಳ್ಳುತ್ತಾರೆ. “ಪಿತೃವಂಶೀಯ ರಕ್ತಸಂಬಂಧಿ” ಮತ್ತು “ದಾಯಾದಿ ರಕ್ತ ಸಂಬಂಧಿ” ಎಂಬ ಪದ ಪ್ರಯೋಗಗಳು ಭಾರತ ಉತ್ತರಾಧಿಕಾರ ಅಧಿನಿಯಮ, 1925 (1925ರ ಕೇಂದ್ರ ಅಧಿನಿಯಮ XXXIX) ರಲ್ಲಿ ಅದಕ್ಕೆ ನೀಡಲಾಗಿರುವ ಅರ್ಥವನ್ನೇ ಹೊಂದಿರತಕ್ಕದ್ದು ಮತ್ತು ಸಂಬಂಧಿತ ತಲೆಮಾರುಗಳನ್ನು ಆ ಅಧಿನಿಯಮದಲ್ಲಿ ನಿರೂಪಿಸಲಾದ ರೀತಿಯಲ್ಲಿಯೇ ಪರಿಗಣಿಸತಕ್ಕದ್ದು;

(ಇ) “ನಿಯಮಿಸಲಾದುದು” ಎಂದರೆ, ಈ ಅಧಿನಿಯಮದ ಮೇರೆಗೆ ರಚಿಸಿದ ನಿಯಮಗಳ ಮೂಲಕ ನಿಯಮಿಸಲಾದುದು;

(ಎಫ್) “ಹಕ್ಕು ಸಾಧಿಸದ ದೇಹ” ಎಂದರೆ, ಆಸ್ಪತ್ರೆ, ಕಾರಾಗೃಹ ಅಥವಾ ಸಾರ್ವಜನಿಕ ಸ್ಥಳ ಅಥವಾ ಸಾರ್ವಜನಿಕ ವ್ಯಕ್ತಿಗಳು ಬಂದು ಹೋಗಲು ಅವಕಾಶವಿರುವ ಸ್ಥಳದಲ್ಲಿ ಮೃತನಾದ ಮತ್ತು ನಿಯಮಿಸಬಹುದಾದಂಥ ಕಾಲದೊಳಗೆ ಯಾರೇ ಹಿತಾಸಕ್ತ ವ್ಯಕ್ತಿಯು ಹಕ್ಕು ಸಾಧಿಸದ ಮೃತ ವ್ಯಕ್ತಿಯ ದೇಹ.

(2) '[ಕರ್ನಾಟಕ]' ಸಾಮಾನ್ಯ ಖಂಡಗಳ ಅಧಿನಿಯಮ, 1899 (1899ರ ಕರ್ನಾಟಕ ಅಧಿನಿಯಮ III) ಇದು ಕರ್ನಾಟಕ ಅಧಿನಿಯಮದ ವ್ಯಾಖ್ಯಾನಕ್ಕೆ ಅನ್ವಯಿಸುವಂತೆಯೇ ಈ ಅಧಿನಿಯಮದ ವ್ಯಾಖ್ಯಾನಕ್ಕೂ ಅನ್ವಯಿಸತಕ್ಕದ್ದು.

1. ಕರ್ನಾಟಕ ಕಾನೂನುಗಳ ಅಳವಡಿಕೆ ಆದೇಶ, 1973ರ ಮೂಲಕ 1.11.1973 ರಿಂದ ಜಾರಿಗೆ ಬರುವಂತೆ ಅಳವಡಿಸಲಾಗಿದೆ.

3. 4ನೇ ಪ್ರಕರಣದ ಮೇರೆಗೆ ಕಾರ್ಯ ನಿರ್ವಹಿಸಲು ಅಧಿಕಾರಿಗಳಿಗೆ ಅಧಿಕಾರ ನೀಡಲು ರಾಜ್ಯ ಸರ್ಕಾರದ ಅಧಿಕಾರ.- (1) ರಾಜ್ಯ ಸರ್ಕಾರವು, ರಾಜ್ಯಪತ್ರದಲ್ಲಿ ಅಧಿಸೂಚನೆಯ ಮೂಲಕ ಈ ಅಧಿನಿಯಮವು ಜಾರಿಯಲ್ಲಿ ಬಂದ ಪ್ರದೇಶ ಅಥವಾ ಅದರ ಭಾಗಕ್ಕೆ 4 ನೇ ಪ್ರಕರಣದ ಮೇರೆಗೆ ಯಾರಿಗೆ ವರದಿ ಸಲ್ಲಿಸಬೇಕಾಗಿದೆಯೋ ಆ ಅಧಿಕಾರಿ, ಆ ಒಬ್ಬ ಅಥವಾ ಹೆಚ್ಚಿನ ಅಧಿಕಾರಿಗಳಿಗೆ ಅಧಿಕಾರ ನೀಡತಕ್ಕದ್ದು ಮತ್ತು ಅಂಥ ಅಧಿಕಾರಿ ಅಥವಾ ಅಧಿಕಾರಿಗಳು ಸದರಿ ಪ್ರಕರಣದ ಮೇರೆಗೆ ಕಾರ್ಯ ನಿರ್ವಹಿಸಲು ಸಕ್ಷಮರಾಗಿರತಕ್ಕದ್ದು.

(2) (1)ನೇ ಉಪಪ್ರಕರಣದ ಮೇರೆಗೆ ಅಧಿಕೃತರಾದ ಪ್ರತಿಯೊಬ್ಬ ಅಧಿಕಾರಿಯನ್ನು, ಭಾರತ ದಂಡ ಸಂಹಿತೆಯ (1860ರ ಕೇಂದ್ರ ಅಧಿನಿಯಮ XLV) 21ನೇ ಪ್ರಕರಣದ ಅರ್ಥವ್ಯಾಪ್ತಿಯೊಳಗೆ ಒಬ್ಬ ಸರ್ಕಾರಿ ನೌಕರ ಎಂದು ಪರಿಗಣಿಸತಕ್ಕದ್ದು.

4. ಆಸ್ಪತ್ರೆ, ಕಾರಾಗೃಹ ಮತ್ತು ಸಾರ್ವಜನಿಕ ಸ್ಥಳಗಳಲ್ಲಿನ ಹಕ್ಕು ಸಾಧಿಸದ ಮೃತ ದೇಹಗಳಿಗೆ ಸಂಬಂಧಿಸಿದಂತೆ ವ್ಯವಹರಿಸುವ ಬಗೆ.- (1) ಒಬ್ಬ ವ್ಯಕ್ತಿಯು ಆಸ್ಪತ್ರೆ ಅಥವಾ ಕಾರಾಗೃಹದಲ್ಲಿ ಮೃತನಾದರೆ ಮತ್ತು ನಿಯಮಿಸಲಾದ ಅವಧಿಯೊಳಗಾಗಿ ಆ ವ್ಯಕ್ತಿಯ ದೇಹವನ್ನು ಯಾರೇ ಹಿತಾಸಕ್ತ ವ್ಯಕ್ತಿಯು ಹಕ್ಕು ಸಾಧಿಸದಿದ್ದರೆ, ಅಂಥ ಆಸ್ಪತ್ರೆ ಅಥವಾ ಕಾರಾಗೃಹದ ಪ್ರಭಾರದಲ್ಲಿರುವ ಅಧಿಕಾರಿ ಅಥವಾ ಯಾರೇ ಪೊಲೀಸ್ ಅಧಿಕಾರಿಯು, ಸಾಧ್ಯವಾದಷ್ಟೂ ವಿಳಂಬ ಮಾಡದೆ ಅಧಿಕೃತ ಅಧಿಕಾರಿಗೆ ವಿಷಯವನ್ನು ವರದಿ ಮಾಡತಕ್ಕದ್ದು ಮತ್ತು ಸದರಿ ಅಧಿಕಾರಿಯು, ಹಕ್ಕು ಸಾಧಿಸದ ದೇಹವನ್ನು ವಶಕ್ಕೆ ತೆಗೆದುಕೊಳ್ಳತಕ್ಕದ್ದು ಮತ್ತು (3)ನೇ ಉಪಪ್ರಕರಣದಲ್ಲಿ ಉಲ್ಲೇಖಿಸಲಾದ ಸಂದರ್ಭವನ್ನು ಹೊರತುಪಡಿಸಿ, ಅಂಗೀಕೃತ ಸಂಸ್ಥೆಯ ಪ್ರಭಾರದಲ್ಲಿನ ಅಧಿಕಾರಿಗೆ, ಆ ಪ್ರಾಧಿಕಾರಿಯು, ಆ ದೇಹವನ್ನು ಶರೀರ ರಚನಾ ಪರೀಕ್ಷೆಗೆ ಒಳಪಡಿಸಲು ಮತ್ತು ಅದನ್ನು ಕೊಯ್ದು ಪರೀಕ್ಷೆ ಮಾಡಲು ಅಥವಾ ಅಂಥದೇ ಇತರೆ ಉದ್ದೇಶಕ್ಕಾಗಿ ಉಪಯೋಗಿಸಲು ಅಗತ್ಯವೆಂದು ಕೇಳಿದರೆ ಅದನ್ನು ಅವರ ವಶಕ್ಕೆ ಒಪ್ಪಿಸತಕ್ಕದ್ದು.

(2) ಯಾವುದೇ ಖಾಯಂ ವಾಸಸ್ಥಳ ಅಥವಾ ನಿವಾಸವು ಇರದ ಯಾರೇ ವ್ಯಕ್ತಿಯು ಯಾವುದೇ ಸಾರ್ವಜನಿಕ ಸ್ಥಳದಲ್ಲಿ ಮೃತನಾದರೆ ಮತ್ತು ನಿಯಮಿಸಲಾದ ಅವಧಿಯೊಳಗಾಗಿ ಆ ವ್ಯಕ್ತಿಯ ದೇಹವನ್ನು ಯಾರೇ ಹಿತಾಸಕ್ತ ವ್ಯಕ್ತಿಯು ಹಕ್ಕು ಸಾಧಿಸದಿದ್ದರೆ, ಅಧಿಕೃತ ಅಧಿಕಾರಿಯು, ಹಕ್ಕು ಸಾಧಿಸದ ಅಂಥ ದೇಹವನ್ನು ವಶಕ್ಕೆ ತೆಗೆದುಕೊಳ್ಳತಕ್ಕದ್ದು ಮತ್ತು (3)ನೇ ಉಪಪ್ರಕರಣದಲ್ಲಿ ಉಲ್ಲೇಖಿಸಲಾದ ಸಂದರ್ಭವನ್ನು ಹೊರತುಪಡಿಸಿ, ಅಂಗೀಕೃತ ಸಂಸ್ಥೆಯ ಪ್ರಭಾರದಲ್ಲಿರುವ ಅಧಿಕಾರಿಗೆ, ಆ ಅಧಿಕಾರಿಯು (1)ನೇ ಉಪಪ್ರಕರಣದಲ್ಲಿ ನಿರ್ದಿಷ್ಟಪಡಿಸಲಾದ ಉದ್ದೇಶಗಳಿಗಾಗಿ ಅಗತ್ಯವೆಂದು ಕೇಳಿದರೆ ಅದನ್ನು ಅವನ ವಶಕ್ಕೆ ಒಪ್ಪಿಸತಕ್ಕದ್ದು.

(3) ಮರಣದ ಕಾರಣದ ಬಗ್ಗೆ ಯಾವುದೇ ಸಂದೇಹವಿದ್ದರೆ ಅಥವಾ ಕ್ರಿಮಿನಲ್ ಪ್ರಕ್ರಿಯಾ ಸಂಹಿತೆ, 1898ರ (1898ರ ಕೇಂದ್ರ ಅಧಿನಿಯಮ V) 174ನೇ ಪ್ರಕರಣದಲ್ಲಿ ಉಲ್ಲೇಖಿಸಲಾದ ಪೊಲೀಸ್ ಅಧಿಕಾರಿಯ ವಶಕ್ಕೆ ಹಕ್ಕು ಸಾಧಿಸದ ದೇಹವನ್ನು ಒಪ್ಪಿಸುವುದು ಸೂಕ್ತವೆಂದು ಅಧಿಕೃತ ಅಧಿಕಾರಿಯು ಪರಿಗಣಿಸಿದರೆ, ಅವನು ಹಾಗೆ ಮಾಡಬಹುದು.

(4) ಈ ಪ್ರಕರಣದ ಮೇರೆಗೆ ಅಧಿಕೃತ ಅಧಿಕಾರಿಯು ಸ್ವಾಧೀನಕ್ಕೆ ತೆಗೆದುಕೊಂಡ ಹಕ್ಕು ಸಾಧಿಸದ ಯಾವುದೇ ದೇಹವನ್ನು (1)ನೇ ಉಪಪ್ರಕರಣದಲ್ಲಿ ನಿರ್ದಿಷ್ಟಪಡಿಸಲಾದ ಉದ್ದೇಶಕ್ಕಾಗಿ ಅಂಗೀಕೃತ ಸಂಸ್ಥೆಯ ಪ್ರಭಾರದಲ್ಲಿರುವ ಅಧಿಕಾರಿಯು ಅಗತ್ಯವೆಂದು ಕೇಳದಿದ್ದರೆ, ಅದನ್ನು ನಿಯಮಿಸಬಹುದಾದಂಥ ರೀತಿಯಲ್ಲಿ ವಿಲೇ ಮಾಡತಕ್ಕದ್ದು.

[4ಎ. ಶಾರೀರಿಕ ಪರೀಕ್ಷೆ- ಇತ್ಯಾದಿಗಳಿಗಾಗಿ ಮೃತ ವ್ಯಕ್ತಿಗಳ ದೇಹಗಳನ್ನು ಅಥವಾ ಅವುಗಳ ಯಾವುದೇ ಭಾಗವನ್ನು ದಾನ ಮಾಡುವುದು.- (1) ಯಾರೇ ವ್ಯಕ್ತಿಯು ತನ್ನ ಮರಣಕ್ಕೆ ಮುಂಚೆ, ಯಾವುದೇ ಸಮಯದಲ್ಲಿ, ತನ್ನ ಮರಣದ ನಂತರ ತನ್ನ ದೇಹ ಅಥವಾ ಅದರ ಯಾವುದೇ ಭಾಗವನ್ನು ಶಾರೀರಿಕ ಪರೀಕ್ಷೆ ಮಾಡಲು ಮತ್ತು ಅದನ್ನು ಕೊಯ್ದು ಪರೀಕ್ಷಿಸಲು ಅಥವಾ ಅಂಥದೇ ಇತರ ಉದ್ದೇಶಕ್ಕಾಗಿ ಅಂಗೀಕೃತ ಸಂಸ್ಥೆಗೆ ನೀಡಬೇಕೆಂದು ಇಬ್ಬರು ಅಥವಾ ಹೆಚ್ಚಿನ ಸಾಕ್ಷಿದಾರರ ಸಮ್ಮುಖದಲ್ಲಿ ತನ್ನ ಇಂಗಿತವನ್ನು ಲಿಖಿತದಲ್ಲಿ ವ್ಯಕ್ತಪಡಿಸಿದ್ದರೆ, ಯಾರೇ ಹಿತಾಸಕ್ತ ವ್ಯಕ್ತಿಯು ಸದರಿ ಇಂಗಿತವನ್ನು ತದನಂತರ ರದ್ದುಗೊಳಿಸಲಾಗಿದೆಯೆಂದು ನಂಬಲು ಕಾರಣವಿದ್ದ ಹೊರತು, ಮೃತನ ಇಂಗಿತಕ್ಕೆ ಅನುಸಾರವಾಗಿ ಯಾವುದೇ ಅಂಗೀಕೃತ ಸಂಸ್ಥೆಗೆ ಮೃತದೇಹ ಅಥವಾ ಅದರ ಅಂಥ ಯಾವುದೇ ಭಾಗವನ್ನು ಬಳಸುವುದಕ್ಕಾಗಿ ಕೊಂಡೊಯ್ಯಲು ಅಧಿಕಾರ ನೀಡಬಹುದು.

(2) (1)ನೇ ಉಪಪ್ರಕರಣದ ಉಪಬಂಧಗಳಿಗೆ ಪ್ರತಿಕೂಲವಾಗದಂತೆ,-

(ಎ) ಮೃತನು, ತನ್ನ ಮರಣದ ನಂತರ ತನ್ನ ದೇಹ ಅಥವಾ ಅದರ ಯಾವುದೇ ಭಾಗಕ್ಕೆ ಸಂಬಂಧಿಸಿದಂತೆ ವ್ಯವಹರಿಸಲು ತನ್ನ ಆಕ್ಷೇಪಣೆಯನ್ನು ವ್ಯಕ್ತಪಡಿಸಿದ್ದನೆಂದು ಮತ್ತು ಅಂಥ ಆಕ್ಷೇಪಣೆಯನ್ನು ಹಿಂದಕ್ಕೆ ಪಡೆದಿಲ್ಲವೆಂದು; ಅಥವಾ

(ಬಿ) (2)ನೇ ಪ್ರಕರಣದ (ಡಿ) ಖಂಡದಲ್ಲಿ ಉಲ್ಲೇಖಿಸಲಾದ, ಮೃತನ ಹತ್ತಿರದ ಯಾರೇ ಸಂಬಂಧಿಯು ಆ ದೇಹದ ಬಗ್ಗೆ ಹಾಗೆ ವ್ಯವಹರಿಸುವ ಬಗ್ಗೆ ಆಕ್ಷೇಪಣೆ ಎತ್ತಿಲ್ಲವೆಂದು

- ನಂಬಲು ಕಾರಣವಿದ್ದ ಹೊರತು, ಅಂಥ ಹಿತಾಸಕ್ತ ವ್ಯಕ್ತಿಯು (1)ನೇ ಉಪಪ್ರಕರಣದಲ್ಲಿ ನಿರ್ದಿಷ್ಟಪಡಿಸಲಾದ ಉದ್ದೇಶಗಳಿಗಾಗಿ ಇಡೀ ದೇಹವನ್ನು ಅಥವಾ ದೇಹದ ಯಾವುದೇ ಭಾಗವನ್ನು ಕೊಂಡೊಯ್ಯಲು ಅಧಿಕಾರ ನೀಡಬಹುದು.

(3) (4) ಮತ್ತು (5)ನೇ ಉಪಪ್ರಕರಣದ ಉಪಬಂಧಗಳಿಗೊಳಪಟ್ಟು, ಈ ಪ್ರಕರಣಕ್ಕನುಸಾರವಾಗಿ ನೀಡಲಾದ ಅಧಿಕಾರದೊಂದಿಗೆ ಇಡೀ ದೇಹ ಅಥವಾ ಅದರ ಯಾವುದೇ ಭಾಗವನ್ನು ಕೊಂಡೊಯ್ಯುವುದು ಮತ್ತು ಬಳಸುವುದು ಕಾನೂನು ಸಮ್ಮತವಾಗಿರತಕ್ಕದ್ದು ಮತ್ತು ಈ ಅಧಿನಿಯಮದ ಉದ್ದೇಶಗಳಿಗಾಗಿ ದೇಹ ಅಥವಾ ಅದರ ಯಾವುದೇ ಭಾಗವನ್ನು ಕೊಂಡೊಯ್ಯುವುದಕ್ಕೆ ಸಾಕಷ್ಟು ಸಮರ್ಥನೆಯಿರತಕ್ಕದ್ದು.

(4) ಯಾರೇ ಮೃತ ವ್ಯಕ್ತಿಯ ದೇಹ ಅಥವಾ ಅದರ ಯಾವುದೇ ಭಾಗವನ್ನು,-

(i) ಅಂಥ ವ್ಯಕ್ತಿಯ ಮರಣದ ಸಮಯದಿಂದ ನಲವತ್ತೆಂಟು ಘಂಟೆಗಳೊಳಗೆ; ಅಥವಾ

(ii) ಆ ದೇಹವನ್ನು ಕೊಂಡೊಯ್ಯುವ ಉದ್ದೇಶದ ಬಗ್ಗೆ ಕಾರ್ಯನಿರ್ವಾಹಕ ದಂಡಾಧಿಕಾರಿ ನೋಟೀಸು ನೀಡಿದ ನಂತರ ಇಪ್ಪತ್ತಾಲ್ಕು ಘಂಟೆಗಳಾಗುವವರೆಗೆ (ಅಂಥ ಮರಣದ ಸಮಯದಿಂದ ಲೆಕ್ಕ ಹಾಕಬೇಕು); ಅಥವಾ

(iii) ದೇಹವನ್ನು ಕೊಂಡೊಯ್ಯುವ ಮೊದಲು, ಕಾಯಿಲೆಯಿಂದಾಗಿ ಮೃತಪಟ್ಟ ಅಂಥ ವ್ಯಕ್ತಿಯ ಚಿಕಿತ್ಸೆ ನೀಡಿದ ನೋಂದಾಯಿತ ವೈದ್ಯನು ಸಹಿ ಮಾಡಿ, ಅಂಥ ವ್ಯಕ್ತಿಯು ಹೇಗೆ ಮೃತಪಟ್ಟನೆಂದು ತಿಳಿಸುವ ಅಥವಾ ಅಂಥ ಕಾಯಿಲೆಯ ಅವಧಿಯಲ್ಲಿ ಯಾರೇ ಅಂಥ ವೈದ್ಯನು ಅಂಥ ವ್ಯಕ್ತಿಗೆ ಚಿಕಿತ್ಸೆ ನೀಡಿದ್ದಿದ್ದರೆ, ಆಗ ಅಂಥ ವ್ಯಕ್ತಿಯು ಮೃತನಾದ ತರುವಾಯ, ಅವನ ದೇಹವನ್ನು ಪರೀಕ್ಷಿಸಲು ನೋಂದಾಯಿತ ವೈದ್ಯನನ್ನು ಕರೆಸತಕ್ಕದ್ದು. ಆದರೆ, ಮೇಲ್ಕಂಡಂತೆ ದೇಹವನ್ನು ಕೊಂಡೊಯ್ಯುವ ಉದ್ದೇಶವನ್ನು ಈಡೇರಿಸುವುದು ಅವನಿಗೆ ಸಂಬಂಧಪಡತಕ್ಕದ್ದಲ್ಲ. ಅವನು ತನ್ನ ತಿಳಿವಳಿಕೆ ಮತ್ತು ನಂಬುವಷ್ಟರ ಮಟ್ಟಿಗೆ ಮರಣ ಸಂಭವಿಸಿದ ರೀತಿ ಮತ್ತು ಕಾರಣವನ್ನು ತಿಳಿಸುವ ಪ್ರಮಾಣಪತ್ರವಿದ್ದ ಹೊರತು

- ಅಂಥ ವ್ಯಕ್ತಿಯು ಮೃತಪಟ್ಟ ಯಾವುದೇ ಸ್ಥಳದಿಂದ (1)ನೇ ಉಪಪ್ರಕರಣದಲ್ಲಿ ನಿರ್ದಿಷ್ಟಪಡಿಸಲಾದ ಯಾವುದೇ ಉದ್ದೇಶಗಳಿಗಾಗಿ ಕೊಂಡೊಯ್ಯತಕ್ಕದ್ದಲ್ಲ.

ಮತ್ತು, ಕೊಂಡೊಯ್ಯುವಂಥ ಸಂದರ್ಭದಲ್ಲಿ ಮೇಲೆ ಹೇಳಿದ ಯಾವುದೇ ಉದ್ದೇಶಗಳಿಗಾಗಿ ಅದನ್ನು ಸ್ವೀಕರಿಸುವ ಅಂಗೀಕೃತ ಸಂಸ್ಥೆಯ ಪ್ರಭಾರದಲ್ಲಿರುವ ಅಧಿಕಾರಿಗೆ ಆ ದೇಹದ ಜೊತೆಯಲ್ಲಿ ಅಂಥ ಪ್ರಮಾಣ ಪತ್ರವನ್ನು ಕಳುಹಿಸತಕ್ಕದ್ದು.

(5) ತತ್ಕಾಲದಲ್ಲಿ ಜಾರಿಯಲ್ಲಿರುವ ಯಾವುದೇ ಕಾನೂನಿನ ಉಪಬಂಧಗಳಿಗನುಸಾರವಾಗಿ, ಅಂಥ ದೇಹದ ಪಂಚನಾಮೆ ಅಥವಾ ಮರಣೋತ್ತರ ಶವ ಪರೀಕ್ಷೆಯ ಅಗತ್ಯವಿದೆಯೆಂದು ಹಿತಾಸಕ್ತ ವ್ಯಕ್ತಿಗೆ ನಂಬಲು ಕಾರಣವಿದ್ದರೆ, ಆ ದೇಹ ಅಥವಾ ಅದರ ಯಾವುದೇ ಭಾಗವನ್ನು ಕೊಂಡೊಯ್ಯುವ ಅಧಿಕಾರಿಯು, ಅಂಥ ಕಾನೂನಿನ ಮೇರೆಗೆ ಪಂಚನಾಮೆ ನಡೆಸಲು ಅಥವಾ ಮರಣೋತ್ತರ ಶವಪರೀಕ್ಷೆ ಮಾಡಲು ಅಧಿಕೃತ ಅಧಿಕಾರಿಯ ಸಮ್ಮತಿಯಿದ್ದ ಹೊರತು, ಈ ಪ್ರಕರಣದ ಮೇರೆಗೆ ಆ ದೇಹವನ್ನು ಅಥವಾ ಅದರ ಯಾವುದೇ ಭಾಗವನ್ನು ನೀಡತಕ್ಕದ್ದಲ್ಲ<sup>1</sup>.

1. 1999ರ ಅಧಿನಿಯಮ 15ರ ಮೂಲಕ 1.8.2001 ರಿಂದ ಜಾರಿಗೆ ಬರುವಂತೆ ಅಧಿಸೂಚನೆ ಮೂಲಕ ಸೇರಿಸಲಾಗಿದೆ. ಅಧಿಸೂಚನೆಯ ಪಾಠವು ಅಧಿನಿಯಮದ ಕೊನೆಯ ಪುಟದಲ್ಲಿದೆ.

5. ಹತ್ತಿರದ ಸಂಬಂಧಿಗಳು ಯಾರು ಎಂಬ ಬಗ್ಗೆ ಉಂಟಾಗುವ ಸಂದೇಹ ಅಥವಾ ವಿವಾದಗಳನ್ನು '[XXX]' ಪ್ರಥಮ ದರ್ಜೆ ನ್ಯಾಯಿಕ ದಂಡಾಧಿಕಾರಿಗೆ ವಹಿಸುವುದು.- (1) 4ನೇ ಪ್ರಕರಣದ ಉದ್ದೇಶಕ್ಕೆ ಸಂಬಂಧಿಸಿದಂತೆ ಯಾರೇ ವ್ಯಕ್ತಿಯು ಹಿತಾಸಕ್ತ ವ್ಯಕ್ತಿಯೇ, ಅಲ್ಲವೇ ಎಂಬ ಬಗ್ಗೆ ಯಾವುದೇ ಸಂದೇಹ ಅಥವಾ ವಿವಾದ ಉಂಟಾದರೆ, ಆ ವಿಷಯವನ್ನು '[XXX]' ಪ್ರಥಮ ದರ್ಜೆ ನ್ಯಾಯಿಕ ದಂಡಾಧಿಕಾರಿಗೆ ವಹಿಸತಕ್ಕದ್ದು ಅಂಥ ನ್ಯಾಯಿಕ ದಂಡಾಧಿಕಾರಿಯ ತೀರ್ಮಾನವೇ ಅಂತಿಮವಾಗಿರತಕ್ಕದ್ದು.

1. ಕರ್ನಾಟಕ ಕಾನೂನುಗಳ ಅಳವಡಿಕೆ ಆದೇಶ, 1973ರ ಮೂಲಕ 1.11.1973ರಿಂದ ಜಾರಿಗೆ ಬರುವಂತೆ ಬಿಟ್ಟುಬಿಡಲಾಗಿದೆ.

(2) ಅಂಥ ತೀರ್ಮಾನವು ಇತ್ಯರ್ಥದಲ್ಲಿರುವಾಗ, ಮೃತ ವ್ಯಕ್ತಿಯ ದೇಹವನ್ನು ಗೊತ್ತುಪಡಿಸ ಬಹುದಾದಂಥ ರೀತಿಯಲ್ಲಿ ಕೆಡದಂತೆ ಸಂರಕ್ಷಿಸಿಡತಕ್ಕದ್ದು.

6. ದಂಡನೆ.- ಈ ಅಧಿನಿಯಮದ ಮೂಲಕ ಉಪಬಂಧಿಸಿರುವುದನ್ನುಳಿದು, ಹಕ್ಕು ಸಾಧಿಸದ ದೇಹವನ್ನು ವಿಲೆ ಮಾಡುವ ಅಥವಾ ವಿಲೆಗೆ ದುಷ್ಟೇರಣೆ ನೀಡುವ (4)ನೇ ಪ್ರಕರಣದಲ್ಲಿ ನಿರ್ದಿಷ್ಟಪಡಿಸಲಾದ ಉದ್ದೇಶಗಳಿಗಾಗಿ ಅಂಥ ಮೃತ ದೇಹವನ್ನು ಅಂಗೀಕೃತ ಸಂಸ್ಥೆಯ ಪ್ರಭಾರದಲ್ಲಿರುವ ಯಾರೇ ಅಧಿಕಾರಿ ಅಥವಾ ಅಧಿಕೃತ ಅಧಿಕಾರಿಗೆ ಒಪ್ಪಿಸಲು, ಸ್ವಾಧೀನಕ್ಕೆ ಕೊಡಲು, ಕೊಂಡೊಯ್ಯಲು, ಬಳಸಲು ಅಡ್ಡಿಪಡಿಸುವ ಯಾರೇ ವ್ಯಕ್ತಿಯು ಐದು ನೂರು ರೂಪಾಯಿಗಳವರೆಗೆ ವಿಸ್ತರಿಸಬಹುದಾದ ದಂಡದಿಂದ ದಂಡಿತನಾಗತಕ್ಕದ್ದು.

7. ಹಕ್ಕು ಸಾಧಿಸದ ದೇಹಗಳನ್ನು ಸ್ವಾಧೀನಪಡಿಸಿಕೊಳ್ಳುವಲ್ಲಿ ನೆರವು ನೀಡುವುದು ಪೊಲೀಸ್ ಮತ್ತು ಇತರ ಅಧಿಕಾರಿಗಳ ಕರ್ತವ್ಯ.- ಪೊಲೀಸು, ವೈದ್ಯಕೀಯ ಮತ್ತು ಸಾರ್ವಜನಿಕ ಆರೋಗ್ಯ ಇಲಾಖೆಗಳ ಎಲ್ಲಾ ಅಧಿಕಾರಿಗಳು ಮತ್ತು ನೌಕರರು, ಸ್ಥಳೀಯ ಪ್ರಾಧಿಕಾರದ ಸೇವೆಯಲ್ಲಿರುವ ಎಲ್ಲ ಅಧಿಕಾರಿಗಳು ಮತ್ತು ನೌಕರರು ಮತ್ತು ಎಲ್ಲ ಗ್ರಾಮಾಧಿಕಾರಿಗಳು ಮತ್ತು ನೌಕರರು, ಈ ಅಧಿನಿಯಮದ ಅಡಿಯಲ್ಲಿ ಅಧಿಕೃತ ಅಧಿಕಾರಿಗಳ ಕರ್ತವ್ಯಗಳನ್ನು ನಿರ್ವಹಿಸುವಲ್ಲಿ ಅವರಿಗೆ ನೆರವಾಗಲು ಎಲ್ಲ ಅಗತ್ಯ ಕ್ರಮಗಳನ್ನು ತೆಗೆದುಕೊಳ್ಳುವುದಕ್ಕೆ ಬದ್ಧರಾಗಿರತಕ್ಕದ್ದು.

8. ಈ ಅಧಿನಿಯಮದ ಅಡಿಯಲ್ಲಿ ಕಾರ್ಯನಿರ್ವಹಿಸುತ್ತಿರುವ ವ್ಯಕ್ತಿಗಳ ರಕ್ಷಣೆ.- ಈ ಅಧಿನಿಯಮದ ಅನುಸರಣೆಯಲ್ಲಿ ಸದ್ಭಾವನೆಯಿಂದ ಮಾಡಲಾದ ಅಥವಾ ಮಾಡಬೇಕೆಂದು ಉದ್ದೇಶಿಸಲಾದ ಯಾವುದೇ ಕ್ರಮಕ್ಕೆ ಸಂಬಂಧಿಸಿದಂತೆ ಯಾರೇ ವ್ಯಕ್ತಿಯು ವಿರುದ್ಧ ಯಾವುದೇ ದಾವೆ, ಕ್ರಮ ಅಥವಾ ಇತರ ಕಾನೂನು ವ್ಯವಹರಣೆಗಳನ್ನು ಹೂಡತಕ್ಕದ್ದಲ್ಲ.

9. ನಿಯಮ ರಚನಾಧಿಕಾರ.- ರಾಜ್ಯ ಸರ್ಕಾರವು ಈ ಅಧಿನಿಯಮದ ಉದ್ದೇಶಗಳನ್ನು ಕಾರ್ಯಗತಗೊಳಿಸುವುದಕ್ಕಾಗಿ ರಾಜ್ಯಪತ್ರದಲ್ಲಿ ಅಧಿಸೂಚನೆ ಹೊರಡಿಸುವ ಮೂಲಕ ನಿಯಮಗಳನ್ನು ರಚಿಸಬಹುದು.

10. ನಿರಸನ.- ಬಳ್ಳಾರಿ ಜಿಲ್ಲೆ ಮತ್ತು '[ಮಂಗಳೂರು ಮತ್ತು ಕೊಳ್ಳೇಗಾಲ ಪ್ರದೇಶ]' ದಲ್ಲಿ ಜಾರಿಯಲ್ಲಿರುವ ಮದ್ರಾಸು ಶರೀರ ರಚನಾ ಶಾಸ್ತ್ರ ಅಧಿನಿಯಮ, 1951 (1951ರ ಮದ್ರಾಸು ಅಧಿನಿಯಮ XVIII) ಮತ್ತು '[ಬೆಳಗಾಂ ಪ್ರದೇಶ]' ದಲ್ಲಿ ಜಾರಿಯಲ್ಲಿರುವ ಬಾಂಬೆ ಶರೀರ ರಚನಾ ಶಾಸ್ತ್ರ ಅಧಿನಿಯಮ, 1949 (1949ರ ಬಾಂಬೆ ಅಧಿನಿಯಮ XI) ಮತ್ತು '[ಗುಲ್ಬರ್ಗಾ ಪ್ರದೇಶ]' ದಲ್ಲಿ ಜಾರಿಯಲ್ಲಿರುವ ಹೈದರಾಬಾದ್ ರೋಗಲಕ್ಷಣ ಶಾಸ್ತ್ರ ಮತ್ತು ಶರೀರ ರಚನಾ ಶಾಸ್ತ್ರ ಅಧಿನಿಯಮ, 1955 (1955ರ ಹೈದರಾಬಾದ್ ಅಧಿನಿಯಮ X) ನ್ನು ಈ ಮೂಲಕ ನಿರಸನಗೊಳಿಸಲಾಗಿದೆ<sup>1</sup>.

1. ಕರ್ನಾಟಕ ಕಾನೂನುಗಳ ಅಳವಡಿಕೆ ಆದೇಶ, 1973ರ ಮೂಲಕ 1.11.1973ರಿಂದ ಜಾರಿಗೆ ಬರುವಂತೆ ಅಳವಡಿಸಲಾಗಿದೆ.

ಆದರೆ, ಸದರಿ ಅಧಿನಿಯಮಗಳ ಅಡಿಯಲ್ಲಿ ಕೈಗೊಂಡ ಯಾವುದೇ ಕಾರ್ಯಾಚರಣೆ ಅಥವಾ ಯಾವುದೇ ಕ್ರಮವನ್ನು (ಮಾಡಲಾದ ಯಾವುದೇ ನೇಮಕಾತಿ ಅಥವಾ ರಚಿಸಲಾದ ನಿಯಮಗಳು, ಹೊರಡಿಸಲಾದ ಅಧಿಸೂಚನೆ, ಆದೇಶ ಅಥವಾ ನಿರ್ದೇಶನವೂ ಸೇರಿದಂತೆ) ಈ ಅಧಿನಿಯಮದ ಸಂವಾದಿ ಉಪಬಂಧಗಳ ಅಡಿಯಲ್ಲಿ ಮಾಡಲಾದುದು ಅಥವಾ ಕೈಗೊಳ್ಳಲಾದುದು ಎಂದು ಭಾವಿಸತಕ್ಕದ್ದು ಮತ್ತು ಈ ಅಧಿನಿಯಮದ ಅಡಿಯಲ್ಲಿ ಕೈಗೊಂಡ ಯಾವುದೇ ಕಾರ್ಯಾಚರಣೆ ಅಥವಾ ಯಾವುದೇ ಕ್ರಮವನ್ನು ರದ್ದುಪಡಿಸಿದ ಹೊರತು ಅಥವಾ ಅವರಿಗೆ ಅದಕ್ಕನುಸಾರವಾಗಿ ಜಾರಿಯಲ್ಲಿ ಮುಂದುವರಿಯತಕ್ಕದ್ದು.

\*\* \*\* \*

## ಅಧಿಸೂಚನೆಗಳು

### I

ಬೆಂಗಳೂರು, ದಿನಾಂಕ 1 ನೇ ಸೆಪ್ಟೆಂಬರ್ 1958 [ಸಂ. ಎಲ್‌ಎಲ್‌ಎಚ್ 12 ಎಂಡಿಆರ್ 58]

ಮೈಸೂರು ಶರೀರ ರಚನಾ ಶಾಸ್ತ್ರ ಅಧಿನಿಯಮ, 1957 ರ (1957ರ ಮೈಸೂರು ಅಧಿನಿಯಮ ಸಂಖ್ಯೆ 23) 1ನೇ ಪ್ರಕರಣದ (3)ನೇ ಉಪಪ್ರಕರಣದ ಮೂಲಕ ನೀಡಲಾದ ಅಧಿಕಾರಗಳನ್ನು ಚಲಾಯಿಸಿ, ಮೈಸೂರು ಸರ್ಕಾರವು, 1958ರ ಸೆಪ್ಟೆಂಬರ್ 4ನೇ ದಿನಾಂಕವು, ಸದರಿ ಅಧಿನಿಯಮವು ಮೈಸೂರು ಮತ್ತು ಬಳ್ಳಾರಿ ಜಿಲ್ಲೆಗಳಲ್ಲಿ ಜಾರಿಗೆ ಬರತಕ್ಕ ದಿನಾಂಕವೆಂದು ಈ ಮೂಲಕ ನಿರ್ದಿಷ್ಟಪಡಿಸುತ್ತದೆ.

ಮೈಸೂರು ರಾಜ್ಯಪಾಲರ ಆದೇಶಾನುಸಾರ  
ಮತ್ತು ಅವರ ಹೆಸರಿನಲ್ಲಿ,

ಎಂ ವಾಸುದೇವರಾವ್

ಸರ್ಕಾರದ ಕಾರ್ಯದರ್ಶಿ,

ಸ್ಥಳೀಯ ಸ್ವಯಂ ಆಡಳಿತ ಸರ್ಕಾರ ಮತ್ತು  
ಸಾರ್ವಜನಿಕ ಆರೋಗ್ಯ ಇಲಾಖೆ.

(ದಿನಾಂಕ 4.9.1958ರ ಪುಟ 591 ರಲ್ಲಿ ರಾಜ್ಯಪತ್ರದ ಭಾಗ IV-2-ಸಿ ಯಲ್ಲಿ ಪ್ರಕಟವಾಗಿದೆ)

### II

ಬೆಂಗಳೂರು, ದಿನಾಂಕ 30 ನೇ ಮೇ 1961 [ಸಂ.ಪಿಎಲ್‌ಎಂ 167 ಎಂಡಿಎ 60]

ಮೈಸೂರು ಶರೀರ ರಚನಾ ಶಾಸ್ತ್ರ ಅಧಿನಿಯಮ, 1957ರ (1957ರ ಮೈಸೂರು ಅಧಿನಿಯಮ ಸಂ 23) 1ನೇ ಪ್ರಕರಣದ (3)ನೇ ಉಪಪ್ರಕರಣದ ಮೂಲಕ ನೀಡಲಾದ ಅಧಿಕಾರಗಳನ್ನು ಚಲಾಯಿಸಿ, ಮೈಸೂರು ಸರ್ಕಾರವು, 1961ರ ಜೂನ್ 1 ನೇ ದಿನಾಂಕವು ಈ ಮುಂದಿನ ಜಿಲ್ಲೆಗಳಲ್ಲಿ ಸದರಿ ಅಧಿನಿಯಮವು ಜಾರಿಗೆ ಬರತಕ್ಕ ದಿನಾಂಕವೆಂದು ಈ ಮೂಲಕ ನಿರ್ದಿಷ್ಟಪಡಿಸುತ್ತದೆ, ಎಂದರೆ :-

1. ಗುಲ್ಬರ್ಗಾ ಮತ್ತು
2. ಬೀದರ್.

ಮೈಸೂರು ರಾಜ್ಯಪಾಲರ ಆದೇಶಾನುಸಾರ  
ಮತ್ತು ಅವರ ಹೆಸರಿನಲ್ಲಿ,

ಬಿ.ವಿ. ರಾಮಯ್ಯ

ಸರ್ಕಾರದ ಅಧೀನ ಕಾರ್ಯದರ್ಶಿ,

ಪಿ ಎಚ್ ಕಾರ್ಮಿಕ ಮತ್ತು ಪೌರಾಡಳಿತ ಇಲಾಖೆ.

(ದಿನಾಂಕ 4.9.1958ರ ಪುಟ 591 ರಲ್ಲಿ ರಾಜ್ಯಪತ್ರದ ಭಾಗ -IV-2 ಸಿ ಯಲ್ಲಿ ಪ್ರಕಟವಾಗಿದೆ)

### III

ಬೆಂಗಳೂರು ದಿನಾಂಕ 13ನೇ ಜುಲೈ 1960

(ಆಷಾಢ 22 ಶಕ ವರ್ಷ 1882) [ಸಂ. ಎಲ್‌ಎಲ್‌ಎಚ್ 23 ಎಂಡಿಎ 60]

ಮೈಸೂರು ಶರೀರ ರಚನಾ ಶಾಸ್ತ್ರ ಅಧಿನಿಯಮ, 1957 ರ (1957ರ ಮೈಸೂರು ಅಧಿನಿಯಮ 23) 1ನೇ ಪ್ರಕರಣದ (3)ನೇ ಉಪಪ್ರಕರಣದ ಮೂಲಕ ನೀಡಲಾದ ಅಧಿಕಾರಗಳನ್ನು ಚಲಾಯಿಸಿ, ಮೈಸೂರು ಸರ್ಕಾರವು, 1960ರ ಆಗಸ್ಟ್ 2ನೇ ದಿನಾಂಕವು ಸದರಿ ಅಧಿನಿಯಮವು ಈ ಮುಂದಿನ ಜಿಲ್ಲೆಗಳಲ್ಲಿ ಜಾರಿಗೆ ಬರತಕ್ಕ ದಿನಾಂಕವೆಂದು ಈ ಮೂಲಕ ನಿರ್ದಿಷ್ಟಪಡಿಸುತ್ತದೆ, ಎಂದರೆ:-

- |                |               |
|----------------|---------------|
| 1. ಬೆಂಗಳೂರು    | 2. ಕೂರ್ಗ್     |
| 3. ಹಾಸನ        | 4. ಮಂಡ್ಯ      |
| 5. ಚಿಕ್ಕಮಗಳೂರು | 6. ಚಿತ್ರದುರ್ಗ |
| 7. ತುಮಕೂರು     | 8. ಕೋಲಾರ      |
| 9. ಶಿವಮೊಗ್ಗ    | 10. ರಾಯಚೂರು.  |

ಮೈಸೂರು ರಾಜ್ಯಪಾಲರ ಆದೇಶಾನುಸಾರ  
ಮತ್ತು ಅವರ ಹೆಸರಿನಲ್ಲಿ,

ಎಂ. ಚಿನ್ನಸ್ವಾಮಿ

ಸರ್ಕಾರದ ಅಧೀನ ಕಾರ್ಯದರ್ಶಿ,  
ಎಲ್.ಎಸ್.ಜಿ ಮತ್ತು ಪಿ.ಎಚ್ ಇಲಾಖೆ.

### IV

ಬೆಂಗಳೂರು ದಿನಾಂಕ 11 ನೇ ಜುಲೈ 2000 [ಸಂಖ್ಯೆ . ಎಚ್‌ಇಡಬ್ಲ್ಯೂ 189 ಪಿಟಿಡಿ 99]

ಕರ್ನಾಟಕ ಶರೀರ ರಚನಾ ಶಾಸ್ತ್ರ ಅಧಿನಿಯಮ, 1957ರ (1957ರ ಕರ್ನಾಟಕ ಅಧಿನಿಯಮ ಸಂಖ್ಯೆ 23) 1ನೇ ಪ್ರಕರಣದ (3)ನೇ ಉಪಪ್ರಕರಣದ ಮೂಲಕ ನೀಡಲಾದ ಅಧಿಕಾರಗಳನ್ನು ಚಲಾಯಿಸಿ, ಕರ್ನಾಟಕ ಸರ್ಕಾರವು, 2000ದ ಜುಲೈ ಹನ್ನೊಂದನೇ ದಿನಾಂಕವು ಸದರಿ ಅಧಿನಿಯಮವು ರಾಜ್ಯದಲ್ಲಿ ಜಾರಿಗೆ ಬರತಕ್ಕ ದಿನಾಂಕವೆಂದು ಈ ಮೂಲಕ ನಿರ್ದಿಷ್ಟಪಡಿಸುತ್ತದೆ.

ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ  
ಮತ್ತು ಅವರ ಹೆಸರಿನಲ್ಲಿ,

ಜಿ. ಶ್ರೀನಿವಾಸನ್

ಸರ್ಕಾರದ ಅಧೀನ ಕಾರ್ಯದರ್ಶಿ,  
ಆರೋಗ್ಯ ಮತ್ತು ಕುಟುಂಬ ಕಲ್ಯಾಣ ಇಲಾಖೆ.

V

ಬೆಂಗಳೂರು ದಿನಾಂಕ 28 ನೇ ಜುಲೈ 2001 [ಸಂ.ಎಚ್‌ಎಫ್‌ಡಬ್ಲ್ಯೂ 189 ಪಿಟಿಡಿ 99]

ಕರ್ನಾಟಕ ಶರೀರ ರಚನಾ ಶಾಸ್ತ್ರ (ತಿದ್ದುಪಡಿ) ಅಧಿನಿಯಮ, 1999 ರ (1999ರ ಕರ್ನಾಟಕ ಅಧಿನಿಯಮ 15) 1ನೇ ಪ್ರಕರಣದ (2)ನೇ ಉಪಪ್ರಕರಣದ ಮೂಲಕ ನೀಡಲಾದ ಅಧಿಕಾರಗಳನ್ನು ಚಲಾಯಿಸಿ, ಕರ್ನಾಟಕ ಸರ್ಕಾರವು, 2001 ರ ಆಗಸ್ಟ್ ಒಂದನೇ ದಿನಾಂಕವನ್ನು ಸದರಿ ಅಧಿನಿಯಮವು ಜಾರಿಗೆ ಬರತಕ್ಕ ದಿನಾಂಕವೆಂದು ಈ ಮೂಲಕ ಗೊತ್ತುಪಡಿಸುತ್ತದೆ.

ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ ಮತ್ತು  
ಅವರ ಹೆಸರಿನಲ್ಲಿ,

ಜಿ. ಶ್ರೀನಿವಾಸನ್

ಸರ್ಕಾರದ ಅಧೀನ ಕಾರ್ಯದರ್ಶಿ,  
ಆರೋಗ್ಯ ಮತ್ತು ಕುಟುಂಬ ಕಲ್ಯಾಣ ಇಲಾಖೆ.

\* \* \*

The above translation of the Karnataka Anatomy Act, 1957 (Karnataka Act 23 of 1957) shall be authoritative text in the Kannada Language under section 5A of the Karnataka Official Language Act, 1963 (Karnataka Act 26 of 1963).

GOVERNOR OF KARNATAKA

ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ ಮತ್ತು  
ಅವರ ಹೆಸರಿನಲ್ಲಿ

ಪಿ.ಆರ್. 974

ಜಿ.ಕೆ. ಬೋರೇಗೌಡ

ಸರ್ಕಾರದ ಕಾರ್ಯದರ್ಶಿ,  
ಸಂಸದೀಯ ವ್ಯವಹಾರಗಳು ಮತ್ತು ಶಾಸನ ರಚನೆ ಇಲಾಖೆ.